



THE ROMAN CATHOLIC DIOCESE OF KUZHITHURAI

MOST REV. ALBERT ANASTHAS D.D., S.T.D.

Bishop of Kuzhithurai

☎ : 04651 272077

☎ : 9442451130

Bishop's House, Post Box No. 1, Unnamalaikadai - 629179, Kanyakumari District, Tamilnadu, India.

Ref. No: C/31: 2024

டிசம்பர் 20, 2024

யூபிலி 2025

அன்பான அருள்பணியாளர்களே, அருள்சகோதரிகளே, இறைமக்களே!

நம் ஆண்டவராகிய இயேசு கிறிஸ்துவின் அருளும், கடவுளின் அன்பும், தூய ஆவியாரின் நட்புறவும் உங்களுக்கு உரித்தாகுக!

வரும் 2025-ஆம் ஆண்டை, “எதிர்நோக்கின் திருப்பயணியர்” என்னும் மையச் சிந்தனையோடு கொண்டாடுமாறு, நம் திருத்தந்தை பிரான்சிஸ் அகில உலகிற்கும் அறைகூவல் விடுத்துள்ளார். அண்மைக் காலத்தில் உலகம் முழுவதையும் வெகுவாக அச்சுறுத்திய கொரோனா என்னும் பெருந்தொற்றும், தற்போது உலகில் ஆங்காங்கே நடந்துவரும் உள்நாட்டுப் போர்களும், நாடுகளுக்கு இடையே நடந்துவரும் போர்களும் இருளின் ஆதிக்கத்தை உணர்த்தினாலும், ஒளியாகிய கடவுள் நம் உள்ளங்களில் எதிர்நோக்கை ஏற்படுத்தியுள்ளார் என்பதை மறுக்க இயலாது. பெருந்தொற்றுக் காலத்தில் மானிடசமூகம் தனிமையையும் கைவிடப்பட்ட நிலையையும் துண்டிக்கப்பட்ட அவலத்தையும் அனுபவித்தது. இதன் காரணமாக, எதிர்மறையான உணர்வுகளும் பல்வேறு தாக்கங்களும் உண்டாயின. இருப்பினும், பெருந்தொற்றுக் காலத்தில், பெருந்தொற்றின் ஆபத்தையும் பொருட்படுத்தாமல், பல்வேறு தன்னார்வப் பணியாளர்கள் அரும்பணி ஆற்றினார்கள். பல்வேறு தொண்டு அமைப்புகளும், திருஅவையின் பல்வேறு சேவை அமைப்புகளும் அளப்பரிய அறப்பணிகள் ஆற்றின. இவையாவும் நம் உள்ளங்களில் எதிர்நோக்கின் காற்றை வீசச் செய்தன. நம்மில் இறைவன் ஏற்கெனவே விதைத்துள்ள எதிர்நோக்கின் விதையை அவை செழித்து வளரச் செய்துள்ளன. நடந்துவரும் போர்களின் நடுவிலும், அமைதியை விரும்பும் தலைவர்களும் அமைப்புகளும் நல்லிணக்கத்திற்கான உரையாடல் மூலமாக இனிய எதிர்நோக்கை உதிக்கச் செய்துள்ளார்கள். இத்தகு பின்னணியில்தான் திருத்தந்தை பிரான்சிஸ், வரும் யூபிலி ஆண்டு 2025-ஐ, “எதிர்நோக்கின் திருப்பயணியர்” என்னும் மையப்பொருளுடன் கொண்டாடுமாறு அறைகூவல் விடுத்துள்ளார். “கிறிஸ்துவைக் கொண்டாடுதல்,” “திருஅவையைக் கொண்டாடுதல்,” “நம் இறைநம்பிக்கையைக் கொண்டாடுதல்” ஆகியவற்றை இந்த யூபிலி ஆண்டின் நோக்கங்களாகவும் அறிவித்துள்ளார். யூபிலி ஆண்டிற்கான இலச்சினையையும் வழங்கியுள்ளார். அலைகளைத் தொட்டவாறு அமைந்துள்ள வளைந்த சிலுவை, இடர்கள் நடுவே நாம் மேற்கொள்ளும் இணைந்த பயணத்தில் இடம்பெறும் நம்பிக்கையோடுகூடிய எதிர்நோக்கைச் சுட்டிக்காட்டுகிறது.

யூபிலி ஆண்டு 2025-ஐ திருத்தந்தை பிரான்சிஸ் 24 டிசம்பர் 2024 அன்று வத்திக்கான் புனித பேதுரு பசிலிக்காவில் புனித கதவைத் திறந்துவைத்துத் தொடங்கிவைக்கிறார். நமது மறைமாவட்டத்தில் யூபிலி 2025 ஆம் ஆண்டு கொண்டாட்டத்தை இந்த மாதம் 29 ஆம் தியதி ஞாயிறு மாலை திரித்துவபுரம் மூவொரு இறைவன் பேராலயத்தில் சிறப்புத் திருப்பலியுடன் தொடங்குகிறோம். ஆண்டு முழுவதும் யூபிலி ஆண்டு 2025-இன் மையப்பொருளான “எதிர்நோக்கின் திருப்பயணியர்” என்னும் பொருள் விளங்குமாறு நமது மறைமாவட்டத்தில் கொண்டாட்ட நிகழ்வுகள் நடைபெற வேண்டுமென்று எதிர்பார்க்கின்றோம்.



THE ROMAN CATHOLIC DIOCESE OF KUZHITHURAI

MOST REV. ALBERT ANASTHAS D.D., S.T.D.

Bishop of Kuzhithurai

☎ : 04651 272077

☎ : 9442451130

Bishop's House, Post Box No. 1, Unnamalaikadai - 629179, Kanyakumari District, Tamilnadu, India.

இந்த யூபிலி ஆண்டில் நாம் செய்ய வேண்டியவை பல உள்ளன. அவற்றின் முதன்மைகளை நாம் உள்வாங்கிச் செயல்படுவது மிகவும் இன்றியமையாத ஒன்றாகும்.

புதுவாழ்விற்கான எதிர்நோக்கின் காற்று வீசுவதை நாம் ஒருபக்கம் உணர்ந்தாலும், மறுபக்கம் அதற்கு எதிரான தடைகள் இன்றைய உலகில் கோலோச்சிக் கொண்டிருப்பதையும் கண்கூடாகக் காண்கிறோம். அத்தகு தடைகளை நாம் வேரறுத்து, அமைதியையும் நல்லிணக்கத்தையும் ஏற்படுத்தி, சகோதர உறவுகளைப் புதுப்பிக்க வேண்டியது நம் மாபெரும் கடமையாகும். குறிப்பாக, நம் மறைமாவட்டத்தில் இத்தகு கடமையை நிறைவேற்றுவதற்கான தேவை சற்றுக் கூடுதலாகவே தற்போது உள்ளது. நம் மறைமாவட்டத்திலுள்ள குடும்பங்களிலும் அன்பியங்களிலும் பங்குகளிலும் பங்கேற்பு அமைப்புகளிலும் இதற்கான தேவை மிகுதியாகவே உள்ளது. போட்டிகள், வெறுப்புணர்வு, தன்முனைப்போடு ஒருங்கிணையாது செயல்படுதல் ஆகியன இங்கு உள்ளன. பொறாமை, சண்டை சச்சரவு, பிரித்தாளும் சூழ்ச்சி ஆகியவற்றிற்கு நம் மறைமாவட்டத்தில் நாம் ஒருபோதும் இடமளித்தல் கூடாது. எதற்கெடுத்தாலும் வழக்குகள் போடுவது, வழக்கு மன்றங்களுக்கு உடனடியாகப் போய்விடுவது நம் மறைமாவட்டத்தில் காணப்படும் துயரமான நிலையாகும். குடும்பங்களிலும் அன்பியங்களிலும் பங்குத்தளங்களிலும் எண்ணற்ற வழக்குகள் காணப்படுகின்றன.

“அன்றாட வாழ்க்கையில் ஏற்படும் வழக்குகளை நீங்களே தீர்த்துக்கொள்ள முடியாதா?” எனப் பவுலடியார் கேட்கிறார். “சகோதரர் சகோதரிகளுள் ஒருவருக்கு எதிராக ஒருவர் வழக்குத் தொடரலாமா?” எனக் கேட்கும் அவர், “நீங்கள் ஒருவர்மீது ஒருவர் வழக்குத் தொடருவதே உங்களுக்குத் தோல்வியாகும்” என உரைக்கிறார் (1 கொரி 6: 3, 6, 7). இறைநம்பிக்கையையும் இறைவார்த்தையையும் இலவசக் கொடைகளாக அளித்த இறைவன், அவற்றின் பயனை நாம் வெளிப்படுத்த வேண்டும் எனப் பெரிதும் விழைகிறார். ஆனால், நம் மறைமாவட்டத்தில் அதற்கு மாறான முறையில், பிற சகோதரர் நடுவில் நாம் கிறிஸ்துவுக்கு எதிர்ச்சான்று பகர்கிறோம் என்பதை உணர்வதில்லை. கிறிஸ்தவ அருள்வாழ்வில் நாம் இன்னும் வெகுதொலைவு செல்ல வேண்டிய நிலையில் உள்ளோம். எனவே, கருத்து வேறுபாடுகள், உரசல்கள் ஏற்படுவது இயற்கைதான். ஆனால், அவற்றை எந்த மனநிலையுடன் அணுகுகின்றோம் என்பது கவனிக்கத்தக்கது.

இந்த யூபிலி 2025 நமக்கு ஒப்புரவின் ஆண்டாக மலர்வது நம்முடைய எதிர்நோக்காக இருக்க வேண்டும். அதன் அடிப்படையில், இந்த ஒப்புரவின் காலத்தில் நாம் வழக்குகளிலிருந்து வெளியே வர வேண்டும். அதை ஒரு முக்கிய இலக்காகக் கொள்ள வேண்டும். தகுந்த உரையாடல் இதற்குப் பெரிதும் உதவும் என்பதால், ஞானத்துடன் செயல்பட்டு, உரையாடல்வழி வழக்குகளினின்று விடுபட்டு, உறவுகளைப் புதுப்பிக்க முன்வர வேண்டும். “சகோதரர் சகோதரிகளிடையே உள்ள வழக்குகளைத் தீர்க்க உங்களுள் ஞானமுள்ளவர் ஒருவர்கூட இல்லையா?” எனப் பவுலடியார் கொரிந்து திருஅவையிடம் கேட்பது (1 கொரி 6:5) நம் தலத் திருஅவைக்கும் பொருந்துகிறது. குடும்பங்கள், அன்பியங்கள், பங்குகள், பங்கேற்பு அமைப்புகள் ஆகிய எல்லா மட்டங்களிலும் இந்த ஒப்புரவு முழு முயற்சியுடன் மேற்கொள்ளப்பட வேண்டும்.



THE ROMAN CATHOLIC DIOCESE OF KUZHITHURAI

MOST REV. ALBERT ANASTHAS D.D., S.T.D.

Bishop of Kuzhithurai

☎ : 04651 272077

☎ : 9442451130

Bishop's House, Post Box No. 1, Unnamalaikadai - 629179, Kanyakumari District, Tamilnadu, India.

“நீங்கள் ஒரே எண்ணமும் ஒரே அன்பும் ஒரே உள்ளமும் கொண்டவராய்த் திகழ்ந்து, ஒரு மனத்தவராயிருந்து என் மகிழ்ச்சியை நிறைவாக்குங்கள்” (பிலி 2:2) எனக் கூறும் பவுலடியார் வழிநின்று, “கிறிஸ்து இயேசு கொண்டிருந்த மனநிலையை (பிலி 2:5) நாமும் கொண்டிருக்க வேண்டும்.

நம் மறைமாவட்டத்தில் அருள்பணியாளர்கள், துறவியர், பொதுநிலையினர் ஆகியோர் நடுவில் ஆழமான நல்லுறவை நாம் ஏற்படுத்துவோம். அருள்பணியாளர்கள் அருள்பணிகளை நிறைவேற்றுவதோடு நின்றுவிடாமல், முறையான அருள்பணி அணுகுமுறைகளுக்கு அழுத்தம் தர வேண்டும். பொதுநிலையினர் திருநிலையினரை அணுகும்போதும், திருநிலையினர் பொதுநிலையினரை அணுகும்போதும் கிறிஸ்துவின் மனநிலையை முதன்மைப்படுத்தும் வகையில், முதிர்ச்சியான அணுகுமுறைகள் மேற்கொள்ளப்பட வேண்டும். பங்கேற்பு அமைப்புகள் தரமான அமைப்புகளாகக் கட்டியெழுப்பப்பட வேண்டும். இவ்வாறு, நல்லுறவு, ஒன்றிப்பு, சகோதரத்துவம் ஆகிய நற்பண்புகளால் வரும் யூபிலி ஆண்டில் நம்மை நாம் புதுப்பித்துக்கொள்வோம்.

மேற்கண்ட இலக்குகளுடன் வரும் யூபிலி 2025-ஆம் ஆண்டைக் கொண்டாடுவதற்கான சில நடைமுறை ஒழுங்குகளைப் முன்வைக்கின்றேன்:

- (1) ஏற்கெனவே குறிப்பிட்டபடி, நம் மறைமாவட்டத்தில் இம்மாதம் (டிசம்பர்) 29ஆம் நாள் ஞாயிறு, திருக்குடும்பத் திருவிழாவன்று, திரித்துவபுரம் பேராலயத்தில் மாலை 05.00 மணிக்கு சிறப்புத் திருப்பலியுடன் யூபிலி ஆண்டுக் கொண்டாட்டங்கள் தொடங்குகின்றன. சிறப்புத் திருப்பலி என் தலைமையில் நடைபெறும். திருப்பலிக்கு முன்னதாக, திருப்பயணமாக மறைமாவட்ட இறைமக்கள் அனைவரும் திரித்துவபுரம், புனித ஜோசப் மேல்நிலைப் பள்ளி வளாகத்தில் மாலை 04.30 மணிக்கு ஆரம்பிக்கும் தொடக்க வழிபாட்டிற்காகக் கூடுமாறு வேண்டுகிறேன்.
- (2) யூபிலி ஆண்டைக் குறிக்கும் வகையில், நமது மறைமாவட்டத்திலுள்ள திரித்துவபுரம் மூவொரு இறைவன் பேராலயம், முளகுமுடு மரியன்னை பசிலிக்கா, வெட்டுவெந்நி புனித அந்தோணியார் திருத்தலம், நடடாலம் புனித தேவசகாயம் முதன்மைத் திருத்தலம், புலியூர்குறிச்சி புனித தேவசகாயம் திருத்தலம், சுங்கான்கடை புனித அந்தோணியார் திருத்தலம் ஆகியவை சிறப்புத் திருத்தலங்களாக அறிவிக்கப்படுகின்றன.
- (3) மேற்கண்ட சிறப்புக் கோவில்களுக்குச் சென்று இறைவேண்டல் செய்பவர்களுக்கு, கடவுளது இரக்கத்தின் வெளிப்பாடாக அமையும் “பேறுபயன்” திருத்தந்தையால் வழங்கப்படுகிறது.
- (4) அதோடு, முதியோர் இல்லம், மாற்றுத்திறனாளிகள் இல்லம், மருத்துவமனைகள், ஆதரவற்றோர் இல்லம், அகதிகள் முகாம், சிறைக்கைதிகள் இருக்கும் இடம் முதலியவற்றைச் சந்தித்து, அவர்களுக்காக இறைவேண்டல் செய்து, ஆறுதலளித்து, உதவி செய்பவர்களுக்கும் அதே “பேறுபயன்” வழங்கப்படுகிறது.



THE ROMAN CATHOLIC DIOCESE OF KUZHITHURAI

MOST REV. ALBERT ANASTHAS D.D., S.T.D.

Bishop of Kuzhithurai

☎ : 04651 272077

☎ : 9442451130

Bishop's House, Post Box No. 1, Unnamalaikadai - 629179, Kanyakumari District, Tamilnadu, India.

- (5) மறைமாவட்ட அளவில் யூபிலி ஆண்டின் சிறப்புத் திட்டமாக, மாற்றுத்திறனாளிகளுக்கான இல்லம் அமைத்திட அனைத்து முயற்சிகளும் மேற்கொள்ளப்படும்.
- (6) ஒவ்வொரு பங்குத்தளமும், “ஓர் ஏழைக்குடும்பத்திற்கு ஒரு வீடு” என்னும் திட்டத்தின் மூலம், ஓர் ஏழைக்குடும்பத்தை வாழவைப்பது நாம் கொண்டாடும் யூபிலிக்குப் பொருள்சேர்க்கும்.
- (7) யூபிலி ஆண்டில், மறையுரை குறிப்புகள் அருள்பணியாளர்களுக்கு அனுப்பிவைக்கப்படும். ஒப்புரவு முக்கியமானதாக இருப்பதால், அதற்கான சிந்தனைக் குறிப்புகளும் அனுப்பி வைக்கப்படும். யூபிலி ஆண்டிற்கான சிறப்பு செப அட்டைகளும் வழங்கப்படும். ஒவ்வொரு அருள்பணியாளரும் நிறைவேற்றுவதற்காக மூன்று சிறப்புத் திருப்பலிகள் வழங்கப்படும். மாதம் ஒரு திருப்பலி என, ஞாயிறன்று அதை அவர்கள் இறைமக்களுக்காக நிறைவேற்றுவார்கள்.
- (8) மறைவட்ட அளவில், சிறார், இளையோர், முதியோர், ஏழைகள் முதலிய பல்வேறு நிலைகளில் உள்ளோருக்கும், நோயுற்றோர், சிறைவாசிகள், புலம்பெயர்ந்தோர், மாற்றுத்திறனாளிகள் போன்ற பல்வேறு தரப்புகளில் உள்ளோருக்கும், சூழ்நிலைகளுக்கு ஏற்றாற்போல் பொருத்தமான முறையில் யூபிலிக் கொண்டாட்டங்கள் நடைபெறுதல் வேண்டும்.
- (9) ஒப்புரவுப் பணி மிகவும் இன்றியமையாதது. எனவே, வட்டார முதன்மைப் பணியாளர்கள் பங்கு அருள்பணியாளர்களுடன் இணைந்து திட்டமிட்டு, ஒவ்வொரு பங்கிலும் ஒப்புரவுத் திருப்பணி நடைமுறைப்படுத்தப்பட ஆவன செய்திடல் வேண்டும். ஒவ்வொரு பங்கிலும் வாரம் ஒருமுறை ஒப்புரவு அருளடையாளம் வழங்கப்பட வேண்டும். இவ்வாறு, அருள்வாழ்வில் நம்மை முழுவதுமாக நாம் புதுப்பிக்க வேண்டும்.
- (10) பங்கின் கோவில்களில் உள்ள பீடத்தில் யூபிலி ஆண்டிற்கான இலச்சினையும் கொடியும் ஆண்டு முழுவதும் இடம்பெற வேண்டும்.

யூபிலி ஆண்டு என்பது இறைவன் நமக்கு வழங்கும் அருள்கொடை ஆகும். இதில் நம்பிக்கையோடுகூடிய எதிர்நோக்குடன் நாம் இணைந்து பயணிக்கவும், கிறிஸ்துவையும் திருஅவையையும் நம் இறைநம்பிக்கையையும் கொண்டாடி மகிழவும், குறிப்பாக, ஒப்புரவின் மக்களாக நாம் மாறி, புதுவாழ்வு காணவும் உங்களை அன்புடன் அழைக்கிறேன்.

கிறிஸ்துவில் உங்கள் அன்புள்ள,

+ A. Anasthas

மேதகு ஆயர் ஆல்பர்ட் G. A. அனஸ்தாஸ்,
குழித்துறை மறைமாவட்டம்.



குறிப்பு: இச்சுற்றுமடலை குழித்துறை மறைமாவட்டத்தின் அனைத்துப் பங்குகளிலும், கிளைப் பங்குகளிலும் 22.12.2024 அன்று ஞாயிறுத் திருப்பலியில் மறையுரைக்குப் பதிலாக வாசிக்குமாறு கேட்டுக்கொள்கிறேன்.